

1 ta' Frar, 1958

Imhalled:—

Onor. Dr. W. Harding, K.M., B.Litt., LL.D.

Il-Pulizija

versus

Anthony Camilleri

**Attakk u Reżistenza lill-Pulizija — Art. 95 tal-Kodiċi  
Kriminali.**

*Il-Pulizija, fl-eżerċizzju tad-doveri tagħha, għandha d-dritt li tuża dak il-“quantum” ta' forza li jkun neċessarju; u kull membru tal-Pulizija għandu dritt jiddefendi ruħu jekk ikun agġredit waqt li jkun qiegħed jaġhmel dmiru.*

*Imma dan id-dritt tal-Pulizija lanqas ma għandu jiġi abbużat; u għalhekk, stante li l-element intenzjonali fid-delitt ta' attakk u reżistenza lill-Pulizija hu li l-imputat ikun agixxa b'ix jimpedixxi att ta' għisizzja, l-imputat ma għandux jiġi ritenut hati ta' attakk u reżistenza lill-Pulizija meta da parti tal-Pulizija kien hemm abbuż minn dan id-dritt tagħhom; għax ma jistgħax ikun hemm din l-intenzjoni meta hemm eċċess da parti ta' Pulizija jew ufficjal publiku.*

*Jista' f'każi simili jkun hemm ir-reat ta' diżubbidjenza għall-ordnijiet legittimi tal-Pulizija, jew ta' tfixkil u ngerenza fid-doveri tagħhom, jew ta' minaccja ta' natura kontravvenzjonali, imma mhux id-delitt ta' attakk u reżistenza lill-Pulizija fl-eżerċizzju tad-doveri tagħhom.*

Il-Qorti:— Rat l-att tar-rinviju tal-Attorney General tal-5 ta' Ottubru 1957, tal-attijiet tal-kumpilazzjoni fl-ismi-jiet fuq imsemmija, sabiex il-Qorti Kriminali tal-Maġistrati ta' Malta, bħala Qorti ta' Gudikatura Kriminali, tid-deċidi fuq l-imputazzjoni talli l-imputat, fl-14 ta' Awissu 1957, f'xi t-8 p.m., attakka u għamel reżistenza bi vjolenza, u hebb kontra P.S. 223 P. Micallef, P.C. 470 J. Grech, P.C. 969 C. Gauci, u P.C. 843 M. Diacono, persuni nkarigati, skond il-liġi, minn servizz publiku, waqt li kienu jaġixxu għall-eżekuzzjoni tad-dmirijiet legittimi tagħhom, u mħabba l-eżekuzzjoni tad-dmirijiet legittimi tagħhom, u barra

minn dan, ikkaguna offiża ta' natura hafifa fuq il-persuna ta' P.C. 843 M. Diacono, u ngurja u hedded lil P.C. 546 R. Camilleri waqt li dan kien qiegħed jaqdi d-dmirijiet legittimi tiegħu;

*Omissis;*

Rat is-sentenza ta' dik il-Qorti tat-22 ta' Novembru 1957, li biha sabet lill-imputat hati talli attackka u għamel rezistenza bi vjolenza jew b'hebb kontra persuna nkarigata minn servizz publiku fil-waqt li din kienet ta'gixxi għall-eżekuzzjoni tal-ligi jew ta' ordni mogħti skond il-ligi mill-awtorità kompetenti, u kkundannatu għall-piena tal-lavuri forzati għal żmien erbgħa xhur;

Rat ir-rikors tal-imputat, li bih appella mid-deċiżjoni fuq imsemmija, u talab li tiġi revokata u li hu jiġi liberat;

Trattat l-appell;

Ikkunsidrat;

Hu fatt sorprendenti f'dan il-proċess, kif sewwa gie rilevat mid-difiza fir-rikors tal-appell u fid-dibattitu, li l-Ewwel Qorti vvaljat il-każ unikament fuq ix-xhieda tal-Prosekuzzjoni, daqs kieku fil-proċess kien hemm biss id-depożizzjonijiet tax-xhieda li huma membri tal-Pulizija, u ttraskurat għal kolloxx, bħal li kieku għal kolloxx inezistenti, ix-xhiediet tal-imputat u tal-pajżani, li, wara kolloxx, kienu xhieda okulari;

Il-kumpless tal-provi kollha, rettament valjati, juri dawn il-fatti:—

*Omissis;*

Issa, ma hemmx dubju li l-Pulizija, fl-eżerċizzju tad-doveri tagħha, għandha d-dritt li tuża dak il-"quantum" ta' forza li jkun neċessarju, u li membru tal-Pulizija għandu dritt jiddefendi ruħu, jekk ikun aggredit waqt li qiegħed jaġmhel dmiru. Lanqas jista' dak il-"quantum" jiġi miżurat sa millimetru, jew peżat sa onċja;

Minn naħa l-oħra, ma jistax jiġi applikat l-art. 95 Kap. 12, meta dak id-dritt ta' Pulizija jiġi abużat. Infatti, l-element intenzjonali ta' dan ir-reat hu li l-imputat ikun aġixxa biex jimpedixxi att ta' ġustizzja (Carrara, Vol. V, para. 2758). Ma jistax ikun hemm din l-intenzjoni jekk ikun hemm "eċċess" mill-parti tal-uffiċjali publiku (ara anki Maino, art. 192, paġ. 258; u Foro Penale Napoletano, anno 1925-26, p. 543-544);

Issa, il-fatti fuq imsemmija, li l-Ewwel Qorti, bla ebda raġuni apparenti, ittraskurat, anzi injorat għal kollox, jikkreaw fil-ġudikant almenu dubju ferm gravi li, kwantu għall-fatti kif żvolgiew ruħhom l-Għassa, kien hemm eċċess mill-parti tal-Pulizija; u dan id-dubju, stante l-prinċipju li hu dmir tal-Prosekuzzjoni li tipprova l-imputazzjoni bla ma tħalli dubju raġjonevoli, għandu jibbenefika lill-imputat;

#### *Omissis;*

Eskluża, għalhekk, l-applikabilità tal-art. 95 għal dawk il-fatti li għaw l-Għassa, jibqgħu biss il-fatti ndikati fuq fin-numri (1) u (2); u dawn, fiċ-ċirkustanzi tal-każ, jammontaw biss għar-reat kontravvenzjonali msemmi fl-art. 352 (cc), dak, ċjoè ta' diżubbidjenza għall-ordnijiet legittimi tal-Pulizija u tfixkil u inġerenza fid-doveri tagħhom, u għal dak tar-reat ta' minaċċja lill-uffiċjal publiku kontemplat fl-art. 94, bl-applikazzjoni tat-tieni subartikolu, stante li l-minaċċja, f'dan il-każ, għandha titjies li kienet dik punibbli bil-pieni tal-kontravvenzjonijiet;

#### Għalhekk, din il-Qorti tiddeċidi;

Billi tilqa' l-appell fis-sens li tirriforma s-sentenza appellata, billi teskludi r-reat taħt l-art. 95 Kap. 12, misjub mill-Ewwel Qorti, u ssib lill-imputat ħati biss tar-reat kontravvenzjonali ta' diżubbidjenza għall-ordnijiet legittimi tal-Pulizija, u tfixkil u inġerenza fid-doveri tagħhom, u anki ta' minaċċja ta' natura kontravvenzjonali lill-kuntis-tabbli Camilleri fil-kors li dan kien qiegħed jaqdi dmiru; u wara li rat l-art. 352 (cc), 94 (1) u (2), 353 (e), u 19 (c)

Kap. 12, u wara li qieset li l-inċident kien provokat mil-karattru refrattarju u litigjuż tal-imputat, kif juri l-inċident fil-hanut ta' Seychell u l-fedina penali tiegħu fol. 3, tikkundannah għall-piena tad-detenzjoni għal żmien erb-ghejn gurnata għaž-żewġ reati.

---